

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಔದಾರ್ಯಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾವಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಔದಾರ್ಯಸ್ತುತಃ ॥

ವಾರಾಶಿದುಹಿತುಸ್ತಸ್ಯಾ ವರಿವಸ್ಯಾಂ ವಿದಧ್ಮಹೇ |
ಅನನ್ಯಜನಸಾಮಾನ್ಯಾಮಾಹುರ್ಯಸ್ಯಾ ವದಾನ್ಯತಾಂ || ೧ ||

ದ್ವಿತ್ವಂ ಚೇದಧಿರಸನಂ ವಿಲೋಚನೇಷು
ತ್ರಿತ್ವಂ ವಾ ಯದಿ ವದನೇಷು ವಾ ಚತುಷ್ಟಯಂ |
ಯದ್ವಾ ಸ್ಯಾದಧಿಭುಜಮೇತದೇವ ವಕ್ತುಂ
ದಾತ್ಮತ್ವಂ ತವ ಕವಯಸ್ತದಾ ಕ್ಷಮೇರಣ || ೨ ||

ಯಃ ಪಿಬೇಜ್ಜಲಧಿಮಂಬ ಯಸ್ತರೇದ್
ಯಶ್ಚ ತತ್ರ ನಿಯತಂ ಶಯೀತ ವಾ |
ತೇನ ವರ್ಣಯಿತುಮರ್ಣವಾತ್ಮಚೇ
ಶಕ್ಯತೇ ತವ ವದಾನ್ಯತಾ ನ ವಾ || ೩ ||

ಅಂಬ ತ್ವಮೇವಾಶ್ರಿತಮೃತ್ಯುಹಂತ್ರೀ
ಸನಾತನೀ ಸರ್ವಫಲಪ್ರದಾಸಿ |
ಸ್ವಯಂ ಚ ಪಂಚತ್ವಮುಪಾಶ್ರಿತೇಭ್ಯೋ
ದೇವದ್ರುಮೇಭ್ಯೋ ಲಭತಾಂ ಫಲಂ ಕಃ || ೪ ||

ತಾಮತ್ಯುದಾರಾಂ ಕಮಲೇ ಭಜೇ ತ್ವಾಂ
ಯಯಾ ಸುಧಾಬ್ಧೌ ಸಹಜನ್ಮಮಾತ್ರಾತ್ |
ಏಕಸ್ತುರುರ್ಲುಬ್ಧವತಂಸಕೋಽನ್ಯಃ
ಪಶುಶ್ಚ ಕಶ್ಚಿತ್ತ್ವಧಿತೋ ವದಾನ್ಯಃ || ೫ ||

ತ್ವಮಂಬ ದಾತ್ರೀತಿ ಕಿಮತ್ರ ಚಿತ್ರಂ
ತ್ವದ್ವಾಸದೇಶೇಽಪಿ ನ ಲೋಭವಾರ್ತಾ |

ನಿದರ್ಶನಂ ತತ್ರ ಭವನ್ನಿವಾಸಃ

ಸರ್ವಸ್ವದಾಯೀ ಸ ವೃಷಾದ್ರಿನಾಥಃ || ೬ ||

ಔದಾರ್ಯಮಾಸ್ತಾಂ ನೃಹರೇರ್ಯ ಏಷ

ಹಿರಣ್ಯದಾನಾವಸರೇ ಸರೋಷಃ |

ಸಾನಂದಮಿಷ್ಟಂ ಸಕಲಂ ದದತ್ಯಾಃ

ಸ್ತುತ್ಯಂ ವದಾಂತ್ಯತ್ವಮಿದಂ ಭವತ್ಯಾಃ || ೭ ||

ದೇಹಿ ದೇವಿ ದಯಯಾ ನಿರಾಮಯಾ-

ಮತ್ರ ಚ ಶ್ರಿಯಮಮುತ್ರ ಚ ಸ್ವಯಂ |

ಸಂಚರೇಮ ನ ಯಥಾ ವಯಂ ಮುಹು-

ರ್ಯಾಚಕಾ ಇಹ ಪಿಶಾಚಕಾ ಇವ || ೮ ||

ತ್ವಮೇವ ಸರ್ವಕಾಂಕ್ಷಿತಪ್ರದಾ ಪದಾಬ್ಜಸೇವಿನಾಂ

ವದಾನ್ಯತಾಗುಣಸ್ತು ತೇ ವದಾನ್ಯತಃ ಕ್ವ ದೃಶ್ಯತೇ |

ಸುಧಾಪಯೋಧಿಕನ್ಯಕೇ ಮುಧಾ ಸಮುನ್ನತಿಸ್ಪೃಶಾ

ನ ದಾನವಾರಿದಾರುಣೋತ್ತಮೇನ ವಿದ್ಯತೇ ಫಲಂ || ೯ ||

ಶ್ರೀವತ್ಸಜುಷ್ಠಂ ಸ್ಥಲಮಾಶ್ರಿತಾ ತ್ವಂ

ಮನೋಹರಾಕ್ಷೀರಚಿತಾಶ್ರಿತಶ್ರೀಃ |

ಪ್ರವಾಲದೀಧಿತೃವಲಂಬಿತಾಂಘ್ರಿಃ

ಸತ್ಯಂ ರಮೇ ಕಾಮದುಘಾಸ್ಯುದಾರಾ || ೧೦ ||

ಖ್ಯಾತಃ ಕಲಾಮಾತ್ರದ ಏಷ ಚಂದ್ರೋ

ಮಾತಃ ಶಿಬಿಶ್ಚೇತ್ ಪಲಮಾತ್ರದಾಯೀ |

ವಿಷಪ್ರದೋ ವಾರಿಧರಃ ಶ್ರಿತಾನಾಂ

ಕಲ್ಯಾಣಿ ಕಾಂಕ್ಷಾಧಿಕದಾ ತ್ವಮೇವ || ೧೧ ||

ಕಲ್ಪದ್ರುಮಃ ಸುಮಿತ ಏವ ಘನೋಽಪ್ರದಾತಾ

ಕಣೋಽಪ್ಯಪಾರ್ಥಕರುಣಃ ಸ ಬಲಿಃ ಕುದಾತಾ |

ನಾಥಸ್ತವಾಪಿ ಕಮಲೇ ಸ ಹಿರಣ್ಯಹಾರೀ
ನಾತೋಽಸ್ತಿ ತೇ ವಿತರಣೇ ಪ್ರತಿವಸ್ತುಕಿಂಚಿತ್ || ೧೨ ||

ಆಮೋದಜುಷ್ಯಂ ಮಧುಕಾಲಯೋಗಾತ್
ಫಲಂ ದದಾನಂ ಭಜತಾಮಭೀಷ್ಟಂ |
ಶಾಖಾಶತೋದಾರಸುಪರ್ಣವಾಹಂ
ದೇಹಂ ರಮೇ ಕಲ್ಪತರುಂ ತವಾಹುಃ || ೧೩ ||

ಮುದಾ ವದಾನ್ಯಾಶ್ರಿತಮಬ್ಧಿಕನ್ಯೇ
ಯಂ ಕಿನ್ನರೇಶಾದಧಿಕಂ ಕರೋಷಿ |
ನ ಕಿಂ ನರೇಶಾದಧಿಕಃ ಸ ಏಷ
ಇತೀಮಮಾಹುರ್ಭುವಿ ಹಂತ ಸಂತಃ || ೧೪ ||

ವಿವಿಧವಿಭವದಾತ್ರಿಮಿಂದಿರೇ ವಿಶ್ವಧಾತ್ರೀಂ
ಭಗವತಿ ಭವತೀಂ ಯಃ ಸೇವತೇ ದೇವತೇಡ್ಯಾಂ |
ಅಧಿಕೃತಿಲವಮಾತ್ರಾದಂತರಿಕ್ಷೋನ್ಮುಖಾರ್ಕ್ಷಾ
ಅಯಮಗಣಿತಸತ್ತ್ವಾನ್ಲಕ್ಷಾನ್ಮೋಪಸರ್ಪೇತ್ || ೧೫ ||

ತ್ವಯಿ ಸತಿ ಭಗವತ್ಯಾಂ ಸರ್ವಮಿಷ್ಟಂ ದದತ್ಯಾಂ
ಕಿಮಪಿ ನೃಪಪಿಶಾಚಂ ಯಾಚತೇ ಯಃ ಕುಚೇತಾಃ |
ಫಲವತಿ ಸಹಕಾರೇ ಭಾಸುರೇ ಸತ್ಯದೂರೇ
ಶ್ರಯತಿ ದುರಧಿರೋಹಂ ದೇವಿ ಶಾಕೋಟಕಂ ಸಃ || ೧೬ ||

ಪ್ರಪದನಜುಷಾಂ ದೃಷ್ಟಾದೃಷ್ಟಾಪರ್ಣೈಕವದಾನ್ಯಯೋಃ
ತವ ಚರಣಯೋಃ ಸೇವಾಮೇವಾಚರಾಣಿ ಹರೇಃ ಪ್ರಿಯೇ |
ಸಕೃದಪಿ ಪುನಸ್ತಾಸೀ ನಾಸೀಯ ಹಂತ ವಿವಿತ್ಸಯಾ
ಪರುಷವಚಸಾಂ ರಾಜ್ಞಾಂ ಪ್ರಾಜ್ಞಾನ್ವಮಾನಕೃತಾಂ ಗಿರಃ || ೧೭ ||

ದೃಷ್ಟಾದೃಷ್ಟದಯಾದ್ರ್ಯಯಾ ಶಿಶಿರಯಾ ದತ್ತಾಖಿಲಾರ್ಥಾಸ್ತಯಾ
ಮಾತರ್ವಾತವಿಧೂತವಾರಿದಚಲಶ್ರೀಲೇಶಲಬ್ಧೋನ್ನತೇಃ |

ದಪೋದ್ರೇಕವಿನರ್ತಿತಭ್ರುಪರುಷಂ ದಂದಹ್ಯಮಾನೇಕ್ಷಣಂ

ದಸ್ಯೋರಾಸ್ಯಮುಪಾಸ್ಯ ಕಸ್ಯಚಿದಮೀ ನ ಸ್ಯಾಮ ಹಾಸ್ಯಾ ವಯಂ || ೧೮ ||

ಕಾತಯೇಣ ಕದರ್ಯವರ್ಯನ್ಯಪತಿಪ್ರೀತಿಪ್ರತೀಕ್ಷೋದಿತಃ

ಕಷ್ಟಂ ಕಷ್ಟಮಪಾಸ್ತ ವಾಸ್ತವ ಚಮತ್ಕಾರೋ ನ ಮೇ ರೋಚತೇ |

ರಾಮೇ ವೇಂಕಟನೇತುರದ್ಭುತಗುಣಗ್ರಾಮೇ ದಯಾಮೇದುರಾಂ

ತ್ವಾಮೇವ ಶ್ರಿತಕಾಮಧೇನುಮಸಕೃತ್ ಸಾ ಮೇ ಸ್ತುತಾಂ ಭಾರತೀ || ೧೯ ||

ಭೀಮಾನಹಂ ನ ಭೀಮಾನ್

ರಾಜ್ಞಾಂ ನಿಚಯಾನ್ ಶ್ರಯೇಯ ಸಾರಾಜ್ಞಾನ್ |

ಕಲ್ಪಕಲ್ಪಕಟಾಕ್ಷಾನ್

ದಾರಾನ್ ಶೌರೇರ್ಭಜೇ ಮಹೋದಾರಾನ್ || ೨೦ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಔದಾರ್ಯಸ್ತುತಃ ||